

Q1. Mynba U Blei U la thaw ia u briew, U la pyniasoh ia kaei bad kaei?

Jenesis 2:7 “Bad U TRAI Uba U Blei U la thaw ia u briew na ka dewmet ka khyndew, bad U la pyrsad ha ki thliw khmut jong u ia ka jingpyrsad ka jingim; bad uta u briew u la long ka mynsiem baim.”

Jubab:- Mynba U Blei U thaw ia u briew U la pyniasoh ia ka met bad ka mynsiem. Hangne ka ktien “dewmet” ka kynthup ia ka bynta bakynja met jong u briew. Ka “jingpyrsad ka jingim” pat kam kdew eh tang ia kata ka lyer ba la pyrsad ha ki thliw khmut U Adam hynrei ka kdew ia kata kaba ngi ju ong ka “mysiem.” Kaba mut ba u briew u long u kynja baim ynda haba ka met jong u ka iasoh bad ka mynsiem jong u.

Q2. Hato don mo kiwei kiwei de ki dkhot ba iathuh shai ba u briew u don ka mynsiem ha u?

Job 32:8 “Hynrei ka mynsiem ka don ha u briew, bad ka jingpyrsad mynsiem U Badonbor baroh ka pynshemphang ia ki.”

U Sekhariaah 12:1 “Ka jingkit ka ktien U TRAI ia ki Israel. Kumne U ong U TRAI, Uba siang ia ki bneng, bad Uba seng ia ki nongrim ka khyndew, bad Uba pynlong ia ka mynsiem u briew hapoh jong u.”

Q3. Kane ka mynsiem kaba don hapoh jong ngi ka kynthup ia kaei ha ka jinglong jingman jong ngi kum ki briew?

Jubab: Ka mynsiem briew ka kynthup ia ki katto katne ki bynta jong ka jinglong briew. Banyngkong, ka kynthup ia ka identity jong u. Kane ka mut ba kam dei ka met ba pynlong ia ngi ma ngi, shimet shimet, hynrei ka mynsiem ba don ha ngi iwei-pa-iwei.

Hebru 10:5 “Naba kumta haba U wan sha kane ka pyrthei, U ong; ia ka jingkiia bad ia ka jingainguh mem shym la mon, hynrei ia ka met Me la khreh ia nga.”

Jingbatai:- Kane ka dkhot ha Hebru ka kren shaphang ka jingwan long briew jong U Jisu. Bad U Jisu U kren ia kitei ki kyntien ha U Kpa Uba U Blei. Ngisngewthuh na kane ka jingkren ba U Jisu ha shuwa ka jinglong briew Um shym la don ha kane ka doh hynrei U la don ha ka met bakynja Blei. Hynrei kaei kaba pynlong ia Uto U Khunlung ba la kha ha Bethlehem ban long hi U Khun U Blei naduh bymjukut ka dei ka mynsiem kaba don hapoh jong U, Ka Mynsiem U Khrist hi keifi kaba la don ha U naduh shuwa ba Un shim ia ka jinglong briew. Te watla U la phong ha lade ia ka jinglong briew, U iaineh hi ban long Ujuh mynin, mynta bad sha ki bymjukut. (Hebru 13:8)

Baar, ka mynsiem ka kynthup ia ki jingnsngew jong u briew kum ki jingkmn, jingsngewshih, jingkhuslai bad ter ter.

Daniel 2:1 “... U Nebukahdnessar u la phohsniew ia ki jingphohsniew; bad la pynkhuslai ia ka mynsiem jong u, bad ka jingiohthiah jong u ka la duh noh na u.”

Jingbatai:- Hangne ruh ngi shem ba ka dei ka mynsiem U Nebukhadnessar ba la don hapoh ka jingkhuslai. Ka long kaba

shongnia ban ong ba kane ka mynsiem ka kdew hi ia une u syiem ka hima Babilon. Bad hangne ka Baibl ka ong ba ka dei ka mynsiem kaba sngew khuslai. Te kumta ngi lah ban ong ba ka jingsngew ka kynthup lang hapoh ka mynsiem.

Kaba lai, ka mynsiem ka kynthup ia ki jingmut jingpyrkhat jong ngi, kaba ngi lah ban iasoh lang bad ka jingkynmaw.

1 Korinth 2:11 “Namar uno u briew uba ithuh ia kiei kiei ki jong u briew, hynrei tang ka mynsiem uta u briew kaba hapoh jong u? ...”

Jingbatai:- Ym don mano mano ba lah ban tip kaei kaba phi pyrkhath ne mutdur ha ka mynsiem jong phi lait noh tang lada phi pynpaw ia kata ha kiwei. Kane ka jingpyrkhat ka kdew ruh ia ka mynsiem u briew kaba katei ka dkhot ha 1 Korinth ka kren shaphang.

Basaw, ka mynsiem ka kynthup ia ka jinglong jong ngi iwei-pa-iwei.

Lukas 6:45 “U briew uba bha u sei ia kaba bha na ka jingkynshew kaba bha ka dohnud jong u; u briew uba bymman ruh u sei ia ka bymman na ka jingkynshew kaba bymman ka dohnud jong u: naba na ka jingshleik ka dohnud, ka shyntur ka kren.”

Markos 7:21,22 “Naba na shapoh, na ka dohnud ki briew, ki mih noh ki jingmut bymman, kiba klim, kiba iakai kynthei, kiba pyniap, kiba tuh, kiba kurup, kiba pynsniew, kaba arsap, kaba nuti, kaba khwan lalot, kaba khmih sniew, kaba kren beifi, kaba sngewkhrav, bad kaba leh bieit.”

Jingbatai:- Ha kine ar ki dkhot, U Jisu U ong ba ki jinglong jong ngi, basniew bad babha, ki don hapoh ka dohnud jong ngi bad la pynpaw pyrthei ia ki lyngba ki kam bad ki ktien ba ngi kren. Haba ong, “ka dohnud,” ka kdew ia ka mynsiem. Ngitip ia kane namar ba U Nongthoh Salm u pyniaryngkat ia ka dohnud jong u bad ka mynsiem jong u. U pyndonkam ia kane kajuh ka rukom thoh rukom tar ban ong ba ka jingdonryngkat jong U Blei ka long U Mynsiem Bakhuid jong U. (Salm 51:11)

Salm 51:10 “To pynlong ka dohnud kaba thymmai hapoh jong nga, Ah U Blei: bad to pynthymmai ia ka mynsiem kaba beit hapoh jong nga.”

Basan, ka mynsiem ruh ka long ka jingtip bad jingshemphang jong u briew.

Salm 139:14 “Ngan ainguh ia me; naba la thaw itiang bad phylla ia nga: kiba phylla ki kam jong me; bad ka mynsiem jong nga ka tip bha ia kata.”

Ban shu kren lyngkot, ka mynsiem u briew ka kynthup ia kiei kiei kiba kynja mynsiem jong u, kiba ngim lah ban iohi ne ktah da ki kti. Ka long ruh ka bor kaba U Blei U ai jingim ia ka dewmet kaba pynlong ia ka bynta bakynja met jong u briew.

Q4. Te ka met ka dei kaei bad ka don bynta aiu ha ka jingpynlong ia u briew u kynja baim?

Jakob 2:26 “... ka met khlem ka mynsiem ka long kaba iap.”

Jingbatai:- Kumba la ong hynne ha ka bynta banyngkong eh, ba ka met bad ka mynsiem ka pynlong ia u kynja baim, te kat kum ka jingong jong kane ka dkhot ha Jakob, ka met ka shim tang ia ka bynta kum u khiew ban pyntreikam bad pynneh ia ka bor ba don ha ka mynsiem ba U Blei U buh ha ngi baroh. Te haba ka mynsiem ka mih noh na ka met, ka met kam lah ban im sah naba ka dei ka mynsiem kaba ai jingim ia ka met. Kane ka iasyriem bad ka jingtreikam u battri ha ka torch lait. U battri u long kum ka mynsiem ba don ia ka bor ha u ban pynkhie im ia ki sainar bad ki bulb ba don ha ka torch. Ka torch khlem u battri ka long kum ka met baiap.

Q5. Te jia aiu ynda haba ka mynsiem ka mih noh na ka met?

Jubab:- Ka met ka kylla khyndew biang bad ka mynsiem pat ka leit biang sha U Blei Uba ai ia ka. Bad haba ka don bad U, U pynneh pynsah ia ka haduh ka sngi ka jingkhie pat ki baiap na ka jingtep. Ha kane ka dur, ngi lah ban ong ba ki briew kiba iap ki poi sha bneng.

Eklestas 12:7 “Bad ka dewmet ka phai pat sha ka khyndew kumta ka la long, bad ka mynsiem ka phai sha u Blei uba la ai ia ka.”

Q6. Hato ka mynsiem ka iai bteng ban don ha ka jinglong ba kyndit bynriew hadien ba ka mih na ka met?

Jubab:- Em, kam don ha ka jinglong bakyndit bynriew bad baroh ki jinglong jingman jong ka mynsiem kiba ngi la dep iakren mynne ha ka jingkylli balai kim lah ban trei kam. Kaba mut ba ka jingithuh, ka jingstad, ka jingpyrkhat, ka jingkynmaw, ki jingsngew baroh ki iohthiah lut lada ka mynsiem kam don shuh ia ka met ban shong ban sah. Na kane ka daw, kiba iap kim don ne shim bynta ha ka jinglong jingman jong kane ka pyrthei.

Eklestas 9:5,6 “Namar kiba im ki tip ba kin sa iap: hynrei kiba iap kim tip ei ei, lymne kim don nong ei ei shuh; namar ka jingkynmaw ia ki la klet noh. (6) Ka jingieit jong ki kumjuh, kum ka jingshun jong ki bad ka jingbishni jong ki, ka la duh noh; lymne kim don bynta ei ei shuh lano lano ruh ha kaei kaei ba ju leh hapoh ka sngi.”

Q7. Te haba kumta, hato ngi lah mo ban ong ba u briew u lah ban sngew ne iohi hadien ba u la iap?

Jubab:- Na ki dkhot bad ki jingbatai ba ngi la iakren haduh kane ka bynta, ngi lah ruh ban ong ba namar ba ka dei ka mynsiem, ym ka met, ba pynlong ia nga ma nga bad iaphi maphi, ynda haba ngi iap, ngim don ha ka jingtip briew bad ngi long kiba iap shisha bad ym don ka bynta jong ka jinglong jingman jong ngi kaba dang iai im bad shim bynta ha ka imlang ka sahlang jong kane ka pyrthei.

Isaiah 38:18,19 “Namar ka jingtep kam lah iaroh ia me, ka jingiap kam lah pydonnam ia me; kita kiba leit hiar sha ka liewlong kim lah kyrmen ia ka jingshisha jong me, Uba im, uba im keifi, un iaroh ia me, kumba nga leh ha kane ka sngi: u kpa un pyntip ia ka jingshisha jong me ha ki khun.”

Salm 146:4 “Ka mysiem jong u ka mih noh, u leit phai sha la ka khyndew; ha kata ka sngi hi ki jingpyrkhat jong u ki duh noh.”

Salm 6:4,5 “To phai pat, Ah Trai, to pyllait ia ka mynsiem jong nga: to pynim ia nga na ka bynta ka jingleh isnei jong me. Namar ha ka jingiap ym don ka jingkyrmaw ia me; ha ka jingtep uei uban ainguh ia me.”

Jingbatai:- Kine lai tylli ki dkhot kiba ngi dang shu dep pule ki kren pyrshah ia ka jinggeit bapawnam ba kiba iap ki rwai iaroh ia U Blei ha bneng. Kane ka jingsngewthuh ka long kaba bakla bad ym shem nongrim ha ka Baibl ban pynskhem ia ka.

Nga neit skhem ba lyngba kane ka jingiasam balyngkot jong ngi, phi la la lah ban sngewthuh khyndiat ia ka jingshisha shaphang ki briew kiba iap. Lada phi dang kwah shuh shuh ka jinghikai Baibl halor kane ka mat ne kino kino ki bynta jong ka Baibl, phi lah ban phone ia ngi ha ki number ba la ai ha kane ka kot lyngkdop. Ngk kyrmen ba kane ka kot lyngkdop la long ka jingkyrkhu ia phi bad ngi kyrmen ban iohsngew biang na phi.

Da kaba burom ia U Blei bad U Khun, Amen!

**Christ In You Ministries,
Dong Pyngrope, Nongrah,
Shillong -793006**

*** Contact us:**

Lada phi thrang ban ioh Baibl study halor kane ka subjek ne kino kino ki subjek, bad lada phi kwah ban ioh ia kiwei kiwei ki jingthoh jong ngi, sngewlaitluid ban pyntip ia ngi. Ngk long kiba kloi eh ban ai jingiarap ia phi.

Ki Baibl study jong ngi ruh ki long kibym donkam ban siew

Facebook page: Christ In You Ministries [Khasi]

Email address: ciyministries04@gmail.com

Website: www.christinyouministry.info

Phone no:

+91 82588 77230

+91 89742 62391

+91 70059 10655


+91 70056 73218

**La shon bad pynmih:
Christ In You Minsitries**

Kane ka kot lyngkdop ka long kaba phi lah ban ioh ei khelm da hap siew. Bad phi lah ruh ban sam ei ia ka.

“Phi la pdiang ei, phin ia ai ei” Mathaios 10:8

JIA AÏU ÌA KIBA ÌAP?



**1 Korinth 15:55
Ah ka jingiap, hangno ka
jingjop thiaw ka jong pha?
Ah ka jingiap, hangno ka
sni ka jong pha?**

Kane ka kot lyngkdop ka kren shaphang ka jingiap bad kaei kaba jia ynda haba u briew u dkut mynsiem.

CHRIST IN YOU MINISTRIES